

တော်လှန်ရေးစာစဉ်များ စုစည်းချက်အရ လတ်တလောမှာ ထုတ်ဝေနေတာ **Burma3R** အပါအဝင် စာစောင် ၈ စောင်ရှိတယ်လို့ သိရပါတယ်။

Reporting for 19/4/21

19 ရက်နေ့ သတင်းများကို စုစည်းပြီး တင်ဆက်ပေးထားပါတယ်။ လက်ကျန် 18 ရက်နေ့ သတင်းများကိုလည်း ထည့်သွင်းထားပါတယ်ခင်ဗျာ။

Protest / Campaign

• စစ်အာဏာသိမ်းမှု (၁၂)ပတ်မြောက် နိုင်ငံအနှံ့ ကန့်ကွက်ဆန္ဒပြနေကြဆဲ (VOA)

မြန်မာနိုင်ငံမှာ စစ်တပ် အာဏာသိမ်းထားတာ သီတင်း ၁၂ ပတ် ရှိလာပြီဖြစ်ပြီး၊ စစ်တပ်နဲ့ ရဲတွေရဲ့ အကြမ်းဖက် ဖြိုခွဲမှုတွေ ရှိနေတဲ့ကြားကပဲ နိုင်ငံတလွှားမှာ အာဏာသိမ်းမှုကို ကန့်ကွက် ဆန္ဒပြနေကြဆဲ ဖြစ်ပါတယ်။ ထားဝယ်မြို့မှာ ပညာရေးဝန်ထမ်းတွေ အင်ဂျင်နီယာတွေနဲ့ ဒေသခံတွေ စုဝေးပြီး CRPH က အသစ် ဖွဲ့စည်းလိုက်တဲ့ အမျိုးသားညီညွတ်ရေး အစိုးရကို ထောက်ခံ ဆန္ဒပြပွဲတွေ လုပ်ခဲ့ပါတယ်။ ဖားကန့်နဲ့ စစ်ကိုင်းမြို့တွေမှာ လူငယ်ဆန္ဒပြသူတွေဟာ အလံတွေကိုင်ဆောင်ပြီး ဆိုင်ကယ်တွေနဲ့ လှည့်လည် ကြွေးကျော် ဆန္ဒပြကြသလို ၊ တန့်ဆည်မြို့ ကလေးဝ လမ်းမကြီးပေါ်မှာ ရှိတဲ့ ကျေးရွာတွေမှာလည်း ဆိုင်ကယ် သပိတ်တွေ ပြုလုပ်ခဲ့ကြပါတယ်။

- ပစ်ခတ်သံတွေကြားက ဖားကန့်ပြည်သူတွေ စစ်ကောင်စီကို ဆက်ဆန္ဒပြ (BBC)
- ပြင်ဦးလွင်မြို့မှာ ဧပြီလ ၁၉ ရက်နေ့က စစ်အာဏာရှင်ဆန့်ကျင်ရေးဆန္ဒပြတာတွေ ပြုလုပ်
- မန္တလေးတွင် အမျိုးသားညီညွတ်ရေး အစိုးရကို ထောက်ခံကြောင်းနဲ့ စစ်အာဏာရှင်စနစ်ကို ရှုတ်ချကြောင်း သံဃာသပိတ် စစ်ကြောင်းထွက်
- စဉ့်ကိုင်မြို့နယ် မြလိပ်တောင်ထိပ်မှာ တက်ကြွလှုပ်ရှားသူလူငယ်တွေက စစ်အာဏာရှင်ဆန့်ကျင်ရေး စာတန်းကို ခက်ခက်ခဲခဲ တက်ချိတ်ခဲ့
- စစ်ကိုင်းတိုင်း ရေဦးမြို့တွင် ယနေ့ ဧပြီလ ၁၉ ရက်နေ့၌ ပညာရေးဝန်ထမ်းများနှင့် ပြည်သူလူထုတို့ နန်းမတော်မယ်နုကျောင်းသို့ ဆိုင်ကယ်များဖြင့် စုပေါင်းချီတက်၍ အမျိုးသားညီညွတ်ရေး အစိုးရ အား ကြိုဆို ထောက်ခံကြောင်း ဆန္ဒထုတ်ဖော်ခဲ့ကြ

Detain / Death

• ဧပြီ ၁၉ ရက် သေဆုံးသူ ၁ ဦးနဲ့ အဖမ်းခံရသူ ၃၀ ကျော်ရှိ (RFA)

စစ်တပ်နဲ့ရဲတပ်ဖွဲ့ဝင်တွေ အကြမ်းဖက်ဖြိုခွင်း ဖမ်းဆီးမှုတွေကြောင့် ဧပြီလ ၁၈ ရက် မနေ့ နေ့လယ်ပိုင်းကနေ ဧပြီလ ၁၉ ရက် ဒီနေ့ထိ ၂၄ နာရီလောက်အတွင်း RFA က အတည်ပြုလို့ရသမျှ တစ်နိုင်ငံလုံးမှာ သေဆုံးသူ တစ်ယောက်နဲ့ အဖမ်းခံရတဲ့သူ အယောက် ၃၀ ကျော်ရှိခဲ့ပြီး မီးရှို့ခံရတဲ့ ဖြစ်ရပ်တွေလည်းရှိခဲ့ပါတယ်။

• ဂျပန်သတင်းထောက် Yuki Kitazumi နောက်တစ်ကြိမ် အဖမ်းခံရ (RFA)

ရန်ကုန်မြို့မှာနေထိုင်တဲ့ ဂျပန်အလွတ်သတင်းထောက် Yuki Kitazumi ဟာ မနေ့ကညပိုင်းမှာ စစ်ကောင်စီလက်နက်ကိုင်တွေက သူ့ရဲ့အိမ်ကိုလာပြီး ဖမ်းသွားတာကို ခံခဲ့ရတဲ့အကြောင်း ဂျပန်နိုင်ငံပိုင် NHK သတင်းဌာနက မနေ့ကညပိုင်းမှာပဲ ထုတ်လွှင့်ခဲ့ပါတယ်။

• မအူပင်မြို့မှာ ဆရာဝန် ၄ ဦးအပါအဝင် လူ ၅ ဦး ဖမ်းဆီးထိန်းသိမ်းခံရ (BBC)

ဧရာဝတီတိုင်းထဲက မအူပင်မြို့မှာ စစ်ကောင်စီတပ်တွေက အထွေထွေကုဆရာဝန် ၄ ဦးနဲ့ အရပ်သားအမျိုးသမီး ၁ ဦးကို အင်တာနက်ပြတ်တောက်ချိန် ဧပြီလ ၁၉ ရက် အစောပိုင်း မနက် ၁ နာရီကျော်မှာ နေအိမ်တွေထဲ ဝင်ရောက်ဖမ်းဆီးသွားတယ်လို့ မြို့ခံတွေက ဘီဘီစီကိုပြောပါတယ်။ ဖမ်းဆီးခံရသူတွေဟာ အစိုးရဝန်ထမ်းဆရာဝန်တွေမဟုတ်ဘဲ အပြင်ဆေးခန်းဖွင့်ထားသူတွေဖြစ်ပါတယ်။

• မိုးကုတ်က တအာင်းပလောင်လူငယ်တာဝန်ခံနှင့် လီဆူသူဌေးတဦးကို အကြမ်းဖက်စစ်အုပ်စု ဖမ်းဆီး (DVB)

မန္တလေးတိုင်းဒေသကြီး မိုးကုတ်မြို့က တအာင်းပလောင်လူငယ်တာဝန်ခံ ကိုမိုင်းဝဏ္ဏနဲ့ လီဆူသူဌေး ဦးအောင်သိန်းတို့ကို ဧပြီ ၁၉ ရက်နေ့ မနက် ၅ နာရီလောက်က အာဏာသိမ်း အကြမ်းဖက်စစ်အုပ်စုက အင်အားသုံးပြီး နေအိမ်မှာ လာရောက်ဖမ်းဆီးသွားတယ်လို့ သိရပါတယ်။ ကိုမိုင်းဝဏ္ဏကို တအာင်းပလောင်လက်နက်ကိုင်တပ်ဖွဲ့နဲ့ ပတ်သက်တယ်လို့ ယူဆပြီး ဖမ်းဆီးတာဖြစ်ပြီး ဖုန်းနဲ့ လက်ပံတော့ကို ယူဆောင်သွားတယ်လို့ သိရပါတယ်။ ဦးအောင်သိန်းကိုတော့ ဘာကြောင့်ခေါ်ဆောင်သွားတယ်ဆိုတာ မသိရသေးပါဘူး။ ကိုမိုင်းဝဏ္ဏက မိုးကုတ်မြို့မှာ တအာင်းလူငယ်အရေးတွေကို တာဝန်ယူဆောင်ရွက်ပေးခဲ့သူ ဖြစ်ပါတယ်။ ပလောင်ကျေးရွာဖြစ်တဲ့ ဖြူရောင်ကျေးရွာမှာ အာဏာသိမ်းစစ်တပ်က အင်အားသုံးတပ်စွဲ ထားပြီး အောင်ချမ်းသာ ရပ်ကွက်ထဲမှာလည်း အင်အားသုံးကာ တပ်ဖြန့်ထားတယ်လို့သိရပါတယ်။

• မြစ်ကြီးနားသတင်းဂျာနယ် သတင်းထောက် ၃ ဦးကို ဖမ်းဆီးစစ်ဆေး (DVB)

“သတင်းထောက် ၃ ယောက်လုံးကို ဧပြီလ ၁၈ ရက်နေ့အထိ စစ်ဆေးနေတုန်းပဲလို့သိရတယ်။ မိသားစုတွေနဲ့ တွေ့ခွင့်လည်းမရဘူး” လို့ မြစ်ကြီးနားသတင်းဂျာနယ်က တာဝန်ရှိသူ တစ်ယောက်က ပြောပါတယ်။ မြစ်ကြီးနားသတင်းဂျာနယ်မှ သတင်းထောက် A Jee၊ ခရစ္စတိုဖာတို့ကို

ဧပြီ ၁၃ ရက်နေ့ညက တပ်ကုန်းလမ်းမကြီးပေါ်မှာ ဖမ်းဆီးခဲ့ပြီး မမျိုးမြတ်မြတ်ပန်ကို ဧပြီလ ၁၄ ရက်နေ့ ညနေ ၆ နာရီခွဲက စီတာပူရပ်ကွက်ကနေအိမ်မှာ အရပ်ဝတ်ဝတ်ဆင်ထားသူတွေက အိမ်စီးကားတွေနဲ့ လာရောက်ဖမ်းဆီးခေါ်ဆောင်သွားတယ်လို့ သိရပါတယ်။

• **နေပြည်တော် အဆင့်မြင့်ပညာ ဦးစီးအရာရှိ ဇနီးမောင်နှံကို အကြမ်းဖက်စစ်အုပ်စုက ဖမ်းဆီး (DVB)**

နေပြည်တော်အဆင့်မြင့်ပညာ ဦးစီးဌာနမှ ဦးစီးအရာရှိ ဦးရန်မျိုးအောင် စာရင်းကိုင်(ဘဏ္ဍာ)နဲ့ သူ့ရဲ့ဇနီး နေပြည်တော်အဆင့်မြင့် ပညာဦးစီးဌာနမှ ဒေါ်ထွေးထွေးကျော်(စာရင်းကိုင်-၂) တို့ကို မန္တလေးတိုင်း၊ တံတားဦးမြို့နယ်၊ ဈေးချိုရပ်ကွက်မှာ ရောက်ရှိနေကြောင်းသတင်းရလို့ ဧပြီ ၁၆ ရက်မှာသွားရောက် ဖမ်းဆီးရမိတာလို့ စစ်တပ်ပိုင် မီဒီယာက သတင်းထုတ်ပါတယ်။

• **အင်းစိန် အရှေ့ကြို့ကုန်းက သပိတ်စစ်ကြောင်းလူငယ် အယောက် (၂၀)ကျော်ဖမ်းခံရ (Mizzima)**

“ဒီနေ့မနက် ၈လမ်းမြောက်မှာ စစ်ကားတွေ ရောက်ချလာပြီး ဝင်ဖမ်းတာ၊ အဲလမ်းမှာ အခမဲ့ဆေးခန်းလည်းရှိတော့ အခမဲ့ဆေးခန်းထဲကို အယောက် ၂၀ ဝင်ပြေးသွားတယ်၊ အယောက် ၂၀လုံး ပါသွားတယ်၊ လမ်းမှာတွေ့တဲ့ ငှယောက်ပါ ထပ်ခေါ်သွားတယ်လို့” မျက်မြင်တွေ့သူတစ်ဦးက ပြောပါတယ်။ အကြမ်းဖက်ဖမ်းဆီးခေါ်ဆောင်သွားခံရတဲ့ လူငယ်တွေကို ရွှေပြည်သာ စစ်ကြောရေးကို ခေါ်သွားတယ်လို့ သိရပါတယ်။

• **ပဲခူးတိုင်း ရွှေကျင်မြို့နယ်မှာ လူငယ် ၁၈ ဦး အဖမ်းခံထားရ (Khit Thit Media)**

ပဲခူးတိုင်းရွှေကျင်မြို့နယ်တွင် လူငယ် ၁၈ ဦးဖမ်းခံထားရပြီး ယင်းလူငယ် ၁၈ ဦး စစ်ကောင်စီတပ်များမှ စစ်သင်တန်း တက်ပြီး ပြန်လာသည်ဟု စွပ်စွဲကာ ဖမ်းဆီးခြင်းဖြစ်တယ်လို့ အကူညီပေးနေသူများထံမှ သိရသည်။ ဧပြီလ ၁၈ ရက်နေ့တွင် ဖမ်းဆီးခံထားသော သူတစ်ဦး၏ မိဘ များနှင့် ဆက်သွယ်ရာ တွင်မည်သည့် အချက်အလက်မှ မတွေ့သောကြောင့် ပြန်လွှတ်ပေးမည်ဖြစ်ကြောင်း ရွှေကျင်မြို့မ ရဲစခန်း ကပြောကြားခဲ့သော်လည်း ဧပြီလ ၁၉ ရက်နေ့မနက်ပိုင်းတွင် စစ်ကြောရေးသို့ ထပ်မံပို့ဆောင်လိုက်ပြီဖြစ်ကြောင်းသိရသည်။

- ရုပ်ရှင်သရုပ်ဆောင် မျိုးသန္တာထွန်း ရန်ကုန်လေဆိပ်မှာ ဖမ်းဆီးခံရ (BBC)
- နံနက် ၁၁:၃၀ အချိန်ခန့်တွင် အင်းစိန်သပိတ် အဖြူခွင်းခံရပြီး မသန်စွမ်းကလေးတစ်ဦး အပါအဝင် ပြည်သူ ၂၀ဦးခန့် အဖမ်းဆီးခံရ
- မန္တလေးက ဆိုင်ကယ်သပိတ် ကားနဲ့တိုက် အဖြူခွင်းခံရပြီး အမျိုးသမီးများ အပါအဝင် ၁၀ဦးထပ်မနည်း အဖမ်းဆီးခံထားရကာ ဒဏ်ရာရသူများလည်းရှိ။

Junta / Terrorist

• **မြင်းခြံမြို့မှာ မနေ့ညနဲ့ ဒီနေ့မနက်ပစ်ခတ်မှု ဒဏ်ရာရသူ ၃ ဦး ထက်မနည်းရှိနေ (BBC)**

မြင်းခြံမြို့မှာ စစ်ကောင်စီတပ်တွေက အမှတ် ၆ ရပ်ကွက်မှာရှိတဲ့ လူထု အဟန့်အတား သဲအိတ်တွေကို လာရောက်ဖြိုဖျက်ချိန် ဧပြီလ ၁၈ ရက် ညသန်းခေါင်အထိ ပစ်ခတ်မှုနဲ့ ဧပြီလ ၁၉ ရက် မနက်ပိုင်း ပစ်ခတ်မှုတွေအတွင်း ဒဏ်ရာရသူ ၃ ဦးထက်မနည်းရှိတယ်လို့ ပြောပါတယ်။ (၁၈ ရက်နေ့ ညနေ ၄ နာရီဝန်းကျင် မှာလည်း မြင်းခြံမြို့ KBZ ဘဏ်မှာ ပေါက်ကွဲမှု ဖြစ်ခဲ့ပါတယ်၊ ဒီနေ့ နေ့လယ်ပိုင်းမှာ စစ်ကောင်စီရဲ့ တပ်နဲ့ ရဲတွေက အမှတ် ၆ရပ်ကွက်အတွင်းက စတိုးဆိုင် တစ်ဆိုင်ကို ဖျက်စီးသွားခဲ့တယ်လို့ သိရပါတယ်။)

• **မြင်းခြံတွင် စစ်ကောင်စီတပ်ဖွဲ့ဝင် ၆ ဦး ထက်မနည်း သေဆုံးတယ်လို့ မျက်မြင် ဒေသခံတဦးက ပြောပါတယ် (Khit Thit Media) ဧပြီလ ၁၉**

• **စစ်ကောင်စီကိုဆန့်ကျင်တဲ့ ဆရာဝန် ၁၂၀ ကျော် တရားစွဲခံထားရ (RFA)**

"ကျွန်တော်တို့နိုင်ငံမှာ အရေးအကြီးဆုံးလူနာကိုပြောပါဆိုရင် နိုင်ငံတော်ကိုယ်တိုင်က အရေးကြီးလူနာ၊ အရေးပေါ်လူနာပဲဗျာ၊ ဒါကြောင့် ဆရာဝန်တွေ ကျန်းမာရေးဝန်ထမ်းတွေ အားလုံးပေါင်းပြီး အကြမ်းဖက် အာဏာသိမ်းစစ်ကောင်စီကို ဆန့်ကျင်နေကြတာဖြစ်တယ်"

• **ဖမ်းဆီးခံလူငယ်တွေကို အကြမ်းဖက်စစ်ကောင်စီ တရားလွန်နှိပ်စက်ထား (Khit Thit media)**

ရန်ကင်းမြို့နယ်မှာ ဧပြီလ ၁၈ ရက်က ဖမ်းဆီးခံလိုက်ရတဲ့ လူငယ်တွေကို အကြမ်းဖက်စစ်ကောင်စီ ဝါဒဖြန့်မီဒီယာတွင် ဖော်ပြခဲ့ပြီး လူငယ်များဟာ တရားလွန် နှိပ်စက်ခံထားရသည်ကို သိသာထင်ရှားစွာ တွေ့ရသည်။ အဆိုပါ လူငယ် ၉ ဦးဟာ ဧပြီလ ၁၈ ရက်နေ့ ရန်ကင်းမြို့မှာ စစ်ကောင်စီ အကြမ်းဖက်အဖွဲ့တွေရဲ့ ဖမ်းဆီးတာကို ခံခဲ့ရတာ ဖြစ်ပါတယ်။

• **သာကေတမြို့နယ် နိုင်ရွှေဝါလမ်းပေါ်ရှိ ရပ်ကွက်အုပ်ချုပ်ရေးမှူးရုံး မီးလောင်ကျွမ်းမှု ဧပြီ ၁၉ ရက် နေ့လည် ၂ နာရီဝန်းကျင်က ဖြစ်ပွားခဲ့။**

CRPH / NUG News

• **ပြည်သူ့ကာကွယ်ရေးတပ်ဖွဲ့စည်းရေး NUG ကာကွယ်ရေးဝန်ဌာနဆွေးနွေး (DVB)**

အမျိုးသားညီညွတ်ရေးအစိုးရအဖွဲ့ (NUG) ကာကွယ်ရေးဝန်ကြီးဌာနရဲ့ ပထမဆုံးအကြိမ် လုပ်ငန်းညှိနှိုင်းအစည်းအဝေးကို ဧပြီ ၁၉ ရက် တနင်္ဂနွေနေ့မနက်က ကျင်းပခဲ့ပြီး ကာကွယ်ရေး ဝန်ကြီးဌာနဖွဲ့စည်းပုံနဲ့ ပြည်သူ့ကာကွယ်ရေး တပ်မတော်ဖွဲ့စည်း တည်ဆောက်ရေးကိစ္စတွေကို ဆွေးနွေး ဆုံးဖြတ်ခဲ့ကြပါတယ်။ လတ်တလော ကာကွယ်ရေးဝန်ကြီးဌာနနဲ့ပတ်သတ်တဲ့ ညှိနှိုင်းအစည်းအဝေးတွေ လုပ်ဆောင်နေပြီး အသေးစိတ်ကို ထုတ်ပြန်ပေးမယ်လို့ ကာကွယ်ရေးဝန်ကြီးဌာန ဒုဝန်ကြီး ဒေါ်ခင်မမမျိုးက ဒီဗွီဘီကို ပြောပါတယ်။ ပထမဆုံးအကြိမ်ပြုလုပ်တဲ့ ဒီအစည်းအဝေးကို ကာကွယ်ရေးဝန်ကြီး ဦးရည်မွန်၊ ဒုဝန်ကြီး ဒေါ်ခင်မမမျိုး၊ ဒုဝန်ကြီး နိုင်ကောင်းရွှက်နဲ့ တာဝန်ရှိသူတွေတက်ရောက်ခဲ့ပါတယ်။

- ရှမ်းပြည်နယ်မြောက်ပိုင်း မူဆယ်မြို့ သပိတ်ဦးဆောင်ကော်မတီ(MSC)က NUG ကို ကြိုဆိုထောက်ခံကြောင်း ထုတ်ပြန်

ASEAN SUMMIT News

- အာဆီယံ အစည်းအဝေးကို အွန်လိုင်းကတက်မည်ဟုစစ်ကောင်စီ ခေါင်းဆောင်မင်းအောင်လှိုင်အကြောင်းပြန် ဧပြီ ၁၉၊ ၂၀၂၁။

မြန်မာပြည်သူ ၇၀၀ ကျော် သတ်ဖြတ်ထားတဲ့ အကြမ်းဖက်စစ်ကောင်စီ ဥက္ကဋ္ဌ မင်းအောင်လှိုင်ဟာ ဧပြီ၂၄ရက်နေ့မှာ ပြုလုပ်မယ့် မြန်မာအရေး ဆွေးနွေးမယ့် အာဆီယံထိပ်သီးအစည်းအဝေးကို အွန်လိုင်းကသာ Video Conferencing နဲ့ တက်ရောက်မယ်လို့ အင်ဒိုနီးရှား သံရုံးကတဆင့်စာပို့ ထားပါတယ်။ ကနေဦး သတင်းတွေအရ စစ်ခေါင်းဆောင်ဟာ လူကိုယ်တိုင်တက်ရောက်မယ်လို့ အကြောင်းကြားထားတဲ့နေ့မှာဘဲ Global R2P ဒါရိုက်တာ က ၎င်းတက်ရောက်မယ်ဆိုပါက လေဆိပ်မှာတင် ဖမ်းဆီးနိုင်ကြောင်းပြောကြားခဲ့တာပါ။ ဖေဖော်ဝါရီ ၁ရက်နေ့ ကစပြီး စစ်ကောင်စီဥက္ကဋ္ဌဟာ လူထုတင်မြှောက်ထားတဲ့ အစိုးရဆီက ဥပဒေမဲ့ အာဏာသိမ်းခဲ့တဲ့အပြင် ဆန္ဒပြ ပြည်သူ ၇၅၀နီးပါး သတ်ဖြတ်မှု၊ လူအခွင့်အရေးချိုးဖောက်မှုများ၊ မတရားဖမ်းဆီးနှိပ်စက်မှုပေါင်း အမြောက်အများ ပြုလုပ်ရာမှာ အဓိက ညွှန်ကြားသူတစ်ဦးလည်း ဖြစ်ပါတယ်။

- ASEAN ဆွေးနွေးပွဲ တက်ခွင့်ပြုဖို့ NUG အစိုးရ တောင်းဆို (RFA)

မြန်မာနိုင်ငံက အကျပ်အတည်းအကြောင်း ဆွေးနွေးကြမယ့် အင်ဒိုနီးရှားနိုင်ငံက အာဆီယံထိပ်သီး ဆွေးနွေးပွဲမှာ အမျိုးသားညီညွတ်ရေးအစိုးရ NUG ဘက်က တက်ရောက်ပြီး ပါဝင်ဆွေးနွေးခွင့်ပြုဖို့ အာဆီယံခေါင်းဆောင်တွေကို NUG က မနေ့တုန်းကပဲ တိုက်တွန်းလိုက်တဲ့အကြောင်း AFP သတင်းမှာ မနေ့က ဖော်ပြထားပါတယ်။ (အကြမ်းဖက်စစ်ခေါင်းဆောင်ကို အသိအမှတ်မပြုဖို့ကိုလည်း NUG အစိုးရမှ အာဆီယံအားတောင်းဆိုထား)

- မြန်မာ့အရေး အာဆီယံ ထိပ်သီးအစည်းအဝေးသို့ ထိုင်းဝန်ကြီးချုပ် တက်ရောက်မည်မဟုတ် (Bangkok Post/Mizzima) ဧပြီ ၁၉

ထိုင်းဝန်ကြီးချုပ် ပရာယွတ် ချန်အိုချာသည် ဂျကာတာတွင် ကျင်းပမည့် အာဆီယံ ထိပ်သီးအစည်းအဝေးသို့ တက်ရောက်ခြင်းမပြုရန် ဆုံးဖြတ်ထားခဲ့ပြီး နိုင်ငံခြားရေးဝန်ကြီးကိုသာ နိုင်ငံကိုယ်စားပြုအဖြစ် အစည်းအဝေးသို့ တက်ရောက်ရန် စေလွှတ်မည် ဖြစ်ကြောင်း အစိုးရသတင်းရင်းမြစ်တစ်ဦးက ဧပြီ ၁၉ ရက်တွင် ပြောသည်။

Federal News

- မိုးမောက်က စစ်တပ်နဲ့ကေအိုင်အေ တိုက်ပွဲတွေကြောင့် ဒေသခံ ၂၀၀ ကျော် စစ်ရှောင်နေရ (BBC)

ကချင်ပြည်နယ် ဗန်းမော်ခရိုင်ထဲက မိုးမောက်မြို့နယ်မှာရှိတဲ့ မြို့သစ်၊ ကုန်းလော၊ စီဟတ်ကျေးရွာတွေမှာ စစ်ကောင်စီတပ်တွေက လက်နက်ကြီးတွေနဲ့ပစ်ခတ်နေတာကြောင့် ဒေသခံတွေ ၂၀၀ ကျော်ခန့် နေရပ်စွန့်ခွာပြေးနေကြရပါတယ်။

- ဖားကန့်ဒေသရှိ အကြမ်းဖက်စစ်ကောင်စီတပ်စခန်း ၂ ခုအား ကေအိုင်အေ သိမ်းပိုက် (DVB)

ကချင်ပြည်နယ်၊ ဖားကန့်မြို့နယ်မှာ ဧပြီ ၁၈ ရက် ညနေပိုင်းကစပြီး အကြမ်းဖက် စစ်ကောင်စီတပ်စခန်းတွေကို ကချင်လွတ်မြောက်ရေးတပ်မတော် (ကေအိုင်အေ)က ထိုးစစ်ဆင် တိုက်ခိုက်ခဲ့ရာမှာ တပ်စခန်း ၂ ခုကို သိမ်းပိုက်ထားပြီလို့ ကေအိုင်အေ အရာရှိတစ်ဦးက အတည်ပြုပြောပါတယ်။ "ဧပြီလ ၁၈ ရက်နေ့ ညနေ ၅ နာရီအချိန်မှစတင်ကာ ဖားကန့်မြို့နယ် အောင်ဘာလေးကျေးရွာ တန်းဂေါင်တောင်ရှိ စစ်ကောင်စီလက်နက်စခန်းကို ကေအိုင်အေဘက်က သိမ်းပိုက်ခဲ့သလို ဖားကန့် Tang Gau ဆုတောင်းတောင်မှာ အထိုင်ချထားတဲ့ အကြမ်းဖက်တပ်စခန်းတစ်ခုကို အခုမနက်ပိုင်း မှာ ထပ်မံတိုက်ခိုက်သိမ်းပိုက်နိုင်ခဲ့ပြီး အကြမ်းဖက်တပ်စခန်း ၄ ခုကို တပြိုင်တည်းတိုက်ခိုက်ခဲ့ကာ ခုစခန်း ၂ ခုကို သိမ်းပိုက်ထားပြီ"လို့ ဆိုပါတယ်။

- ဝိုင်းမော်မြို့နယ်အတွင်းရှိ စစ်ကောင်စီတပ်စခန်းတစ်ခု ကေအိုင်အေသိမ်း ပိုင်းမော် - ဧပြီ ၁၉၊ ၂၀၂၁

ဝိုင်းမော်မြို့နယ် ဆဒုံးမြို့နယ်၊ လဂါတ်တောင်ကုန်းရှိ စစ်ကောင်စီတပ်ဖွဲ့ဝင်များ၏ စခန်းတစ်ခုကို ယနေ့ နေ့လယ်ပိုင်းက ကေအိုင်အေ သိမ်းပိုက်ရရှိသည်ဟု သိရသည်။ ဆဒုံးတိုက်နယ်သည် ကေအိုင်အေတပ်ရင်း ၃ လှုပ်ရှားရာနယ်မြေဖြစ်သည်ဟု သိရသည်။

- RCSS လွှိုင်ကော်ဝမ်းစစ်ရှောင်ဒုက္ခသည်စခန်းအနား လက်နက်ကြီးကျ (VOA)

ရှမ်းပြည်နယ်အရှေ့ပိုင်း တာချီလိတ်မြို့နယ်မှာရှိတဲ့ ရှမ်းပြည်တပ်မတော် တောင်ပိုင်း RCSS/SSA တပ်စခန်းရှိရာကို မြန်မာစစ်တပ်ဖက်က လက်နက်ကြီးနဲ့ တနင်္ဂနွေနေ့ ညနေပိုင်းက ပစ်ခတ်တာကြောင့် အဲဒီနားတဝိုက်က ပြည်တွင်း ဒုက္ခသည်စခန်းမှာ နေကြတဲ့ စစ်ပြေးဒုက္ခသည်တွေ ထိုင်းနယ်စပ်ဖက် ထွက်ပြေးခဲ့ကြရပါတယ်။ RCSS/SSA တပ်စခန်းဖြစ်တဲ့ လွှိုင်ကော်ဝမ်း အနီးတဝိုက်မှာ စစ်ဘေးရှောင် (၂၀၀၀) ကျော်ရှိနေတာပါ။ ထိုင်း မြန်မာနယ်စပ်တလျှောက်က ရှမ်းပြည်တောင်ပိုင်းလက်နက်ကိုင် RCSS/SSA စခန်းတွေကို တိုက်ခိုက်သွားမယ်လို့ တာချီလိတ်မြို့နယ် ထိုင်းမြန်မာနယ်စပ်ကော်မတီကနေ ထိုင်းနိုင်ငံချင်းရိုင်းခရိုင် မယ်ဆိုင်မြို့နယ်ခြား ကော်မတီဆီ မတ်လကုန်ပိုင်းမှာ အသိပေးထားတာကြောင့် အဲဒီဒေသမှာရှိတဲ့ ဒုက္ခသည်စခန်းတွေမှာ ခိုလှုံနေကြသူတွေ စိုးရိမ်နေကြပါတယ်။ ရှမ်းပြည်နယ် ထိုင်းမြန်မာနယ်စပ်ဒေသမှာ ပြည်တွင်းဒုက္ခသည် IDP စခန်း (၆) ခုရှိရာမှာ ကုန်းကျော်စခန်းဟာ ထိုင်းနယ်ဘက်မှာ ရှိနေပြီး ကျန်တဲ့(၅)ခုဖြစ်တဲ့ ကောင်းမုန်မိုင်း လွိုင်တိုင်းလျှန် လွိုင်လျန် လွိုင်ဆမ်ဆစ် လွိုင်ကော်ဝမ်းတို့ဟာ မြန်မာဘက်ခြမ်းမှာရှိနေတာပါ။ ဒီစခန်း (၆) ခုမှာ စစ်ဘေးဒုက္ခသည် စုစုပေါင်း (၆၀၀၀) လောက်ရှိပါတယ်။

International News

• ဗိုလ်ချုပ်မှူးကြီး မင်းအောင်လှိုင်ကို ဖမ်းဖို့ Global Center for R2P အဖွဲ့ တောင်းဆို (RFA)

အာဏာသိမ်းစစ်ကောင်စီရဲ့ခေါင်းဆောင် ဗိုလ်ချုပ်မှူးကြီး မင်းအောင်လှိုင်ဟာ လူသားမျိုးနွယ်အပေါ် ပြစ်မှုကျူးလွန်သူဖြစ်တာကြောင့် တကယ်လို့ မြန်မာနိုင်ငံကနေ သူထွက်ခွာရင် နိုင်ငံတကာတရားစီရင်ခွင့်အရ သူ့ကို ဖမ်းဆီးသင့်တယ်လို့ Global Center for R2P အဖွဲ့ရဲ့ အမှုဆောင်ညွှန်ကြားရေးမှူး Simon Adams က သူ့ရဲ့ Twitter လူမှုကွန်ရက်မှာ မနောက ရေးသားဖော်ပြခဲ့ပါတယ်။

- ယနေ့ ဧပြီလ ၁၉ ရက်သည် တောင်ကိုရီးယား၏ တော်လှန်ရေး နှစ်ပတ်လည်နေ့ ဖြစ်သည်။ တောင်ကိုရီးယား ပြည်သူလွှတ်တော်အမတ် ဂင်ယွန်ဒေါ(ဂ်)သည် မန္တလေးမြို့ ၌ ကျဆုံးသွားခဲ့သော သူရဲကောင်း မကြယ်စင် ဝတ်ဆင်ခဲ့သည့် "Everything will be okay" စာတန်းပါ တီရှပ်ကို ဝတ်ဆင်၍ ပြည်သူလွှတ်တော် အစည်းအဝေးသို့ တက်ရောက်ခဲ့ပါသည်။ လွှတ်တော် အမတ် ဂင်ယွန်ဒေါ(ဂ်)သည် အခြား လွှတ်တော်အမတ်များကိုလည်း မကြယ်စင်၏ အကြောင်းနှင့် မြန်မာပြည်သူလူထုများ ခုခံတော်လှန်နေကြသော အခြေအနေများကို ရှင်းပြရင်း စစ်ကောင်စီ၏ မတရားသဖြင့် အကြမ်းဖက်ဖြိုခွင်းမှုကြောင့် အသတ်ခံရနေကြသော မြန်မာပြည်သူလူထုများအတွက် အမျိုးသားညီညွတ်ရေးအစိုးရအဖွဲ့ကို ထောက်ခံပေးရန် တောင်ကိုရီးယားအစိုးရနှင့် ပြည်သူလွှတ်တော် အမတ်များထံသို့ တောင်းဆိုခဲ့ပါသည်။
- ဂျပန်လူမျိုး သတင်းထောက် ယူကီ ကီတာဇူမီ ကို ပြန်လွှတ်ပေးရန် မြန်မာအာဏာသိမ်းစစ်အုပ်စုထံ တောင်းဆိုထားကြောင်း ဂျပန်အစိုးရက ဧပြီ ၁၉ ရက်တွင် ပြောကြား
- နယ်သာလန်နိုင်ငံရောက် မြန်မာနိုင်ငံသားတို့မှ စုပေါင်းပြီး အမ်စတာဒမ် ဒမ်စကွဲယား နန်းတော်ရှေ့ လွတ်လပ်ရေး ကျောက်တိုင်ကွင်းတွင် ဧပြီလ ၁၈ ရက်နေ့ ညနေ ၆ နာရီမှ ည ၉ နာရီထိ မြန်မာနိုင်ငံတွင် လက်ရှိဖြစ်ပေါ်နေသော စစ်ကောင်စီ၏ အကြမ်းဖက်မှု မှတ်တမ်းဗွီဒီယိုများ ခတ်ပုံများကို ပရိဂျက်တာဖြင့် ပြသ

Summary

- စစ်အာဏာသိမ်းပြီးနောက် ၇၇ ရက်အကြာကာလအထိ အကြမ်းဖက် ဖြိုခွဲခံရမှုအတွင်း သေဆုံးသူ ၇၃၇ဦး၊ ဖမ်းဆီးခံထားရသူ ၃၂၂၉ဦးနှင့် ဝရမ်းထုတ်ခံထားရသူ ၉၃၀ဦး ရှိတယ်လို့ နိုင်ငံရေး အကျဉ်းသားများ ကူညီစောင့်ရှောက်ရေးအသင်း AAPP မှ ထုတ်ပြန်ထား

Short Essay

“မကြောက်တရား” ရေးသူ - Derora

သူတို့ အမြဲလုပ်ခဲ့၊ လုပ်တတ်တာ ကြောက်အောင်ခြောက်တာပဲ...

တွေ့လား၊ မင်းတို့ကို ငါတို့ ဒီလို နှိပ်စက်ပစ်လိုက်လို့ရတယ် ဆိုတာမျိုးပေါ့။

တစ်နေ့က ဘာဦးဝင်းတင်ကို သတိရတာနဲ့ ဘာလဲဟဲ့ လူငရဲကို ပြန်ဖတ်သေးတယ်။ အဲ့ထဲမှာ “ဟားတိုက်ပွဲ” ဆိုတဲ့ အခန်းပါတယ်။ သူ အဆောင်ရှစ်မှာ နေရတုန်းက တွေ့ခဲ့ရတဲ့ တရုတ်ကလေးတစ်ယောက်အကြောင်းပေါ့။ တရုတ်ကလေးဟာ အမြဲတမ်းပဲ ဟားတိုက်နေတတ်တယ်။ ထောင်ထဲက တပ်ကြပ်တွေ ဘာတွေက ဟောကောင်၊ မင်းတဟားဟားလုပ်နေတာတွေ ရပ် လို့ပြောတယ်။ တဟားဟားကတော့ မရပ်တဲ့အပြင် ပိုကျယ်လောင်မြည်ဟိန်းလာသတဲ့။ တပ်ကြပ်က ထပ်အော်တယ်။ ရယ်သံက ပိုကျယ်လာတယ်။ ရပ် ရပ် ရပ် ဆိုတဲ့အမိန့်သံ နဲ့ ဟား ဟား ဟား ဟား ဆိုတဲ့ အာခံအံတုရယ်သံက အပြိုင်ထွက်ပေါ်လာနေတယ်။ တနေလုံး ဆဲသံ၊ ဟားသံ တွေပဲ ကြားနေခဲ့ရသတဲ့။ ရိုက်တာ နက်တာ ထိုးတာ ကြိတ်တာ တွေ လုပ်တယ်နဲ့တူရဲ့။ ဒါပေမယ့် ဟားတိုက်ရယ်သံက ပျောက်မသွားဘူး။ နောက်ဆုံးတော့ တရုတ်ကလေးကို စစ်ကြောရေး ခေါ်သွားသလား၊ စစ်ခွေးတိုက် ရောက်သွားသလားမသိဘူး။ ပျောက်သွားတယ်တဲ့။ ဘာဦးဝင်းတင်က အဲဒီတရုတ်ကလေးအကြောင်းကို လူတကာကိုပြောပြပါသတဲ့။ သူက ကြောင်တာ ရူးတာ မဟုတ်၊ အာဏာရှင်တွေကသာ အာဏာကြောင်နေကြတာ၊ အာဏာရူးနေကြတာ။ ဒါတွေကို မြင်လို့ တရုတ်ကလေးက တဟားဟားရယ်ပြီး ပြစ်တင်ရှုတ်ချနေတာ၊ ဟားတိုက်ပွဲဆင်နေခဲ့တာပါ။ အာဏာရှင်ဆန့်ကျင်ရေးတိုက်ပွဲတွေမှာ ဒီလို ဟားတိုက်ပွဲကလည်း တစ်ခု အပါအဝင်ဖြစ်တယ်ဆိုတာ ကျွန်တော်တို့ အသိအမှတ်ပြုကြရမှာပါ။ လို့ ရေးထားတယ်။

အဲဒီအခန်းဖတ်ပြီးတော့ တရုတ်ကလေးရဲ့ ဟားတိုက်ပွဲဟာ symbol တစ်ခုပဲလို့ ခံစားရတယ်။ အာဏာရှင်တွေ အကြောက်ဆုံးက ပြည်သူတွေရဲ့ မကြောက်တရားပဲ ဆိုတာ ခဏခဏပြောနေကြတာလည်း တွေ့ပါတယ်။ အကြောက်တရားကို ဗျူဟာတစ်ခုလို သုံးတတ်သူတွေအဖို့၊ လူလူချင်း နှိပ်စက်အနိုင်ကျင့်ဖို့ကလွဲလို့ တခြား ဘာခံယူချက်မှ မရှိတဲ့သူတွေအဖို့ ဆင်ခြင်ဉာဏ်ရှိပြီး မကြောက်တတ်တဲ့လူထုကို ဖင်တုန်အောင် ကြောက်ပါတယ်။ ကျွန်မတို့ စိတ်အားတင်းရမှာ မကြောက်ဖို့ပဲ။ မတရားတာမှန်သမျှကို တော်လှန်ဖို့ မကြောက်တတ်ဖို့ လိုတယ်။ ဘာလဲဟဲ့ လူငရဲကို ဖတ်တာ ဒီတခေါက်က သုံးကြိမ်မြောက်ပါ။ အရင် နှစ်ခေါက်တုန်းကတော့ semi-democracy ခေတ်လိုလို ဘာလိုလို မှာ ဆိုတော့ ခက်ခဲကြမ်းတမ်းခဲ့တဲ့ လမ်းကို အတွေ့အကြုံအဖြစ် ဖတ်ရုံပေါ့။ အခုတော့ အမှောင်ခေတ်ကို တခဏ ပြန်ရောက်နေကြရပြီ။ ဒီတစ်ခါတော့ ရည်ရွယ်ချက်ရှင်းတယ်။ အမြစ်လှန်ဖို့ တခဏ ဒုက္ခခံကြရတာဆိုတော့ စိတ်အားတင်းပါတယ်။ ကြောက်စိတ်ဝင်ရင် တယောက်နဲ့တယောက် လက်ချင်းဆုပ်ကိုင် အားပေးကြပါ။ အာဏာရှင်ကိုတော့ ကြောက်နေကြောင်း နည်းနည်းလေးမှ မပြမိကြစို့။